



నిజాయితీ

శ్రీ బలివాద కాంతరావు

చీకటి దట్టంగా వ్యాపిస్తోంది. చలివేస్తున్నా, పొరుగింటాయన చెప్పగానే నిలుచున్న పాటున ఒంటిమీదనున్న బనియనుతోనే సుబ్బారావు బయలుదేరాడు. ఊరి రెండోచివరను సన్యాసి పాకవుంది. ఎనిమిదిమైళ్లలోనున్న పట్నంకు బదిలీయైన యీ నెలరోజుల్లో యీ పూరికి రావటం యిదే తొలిసారి. వచ్చిన పింఛనుతో తండ్రి స్వగ్రామమైన యీపూర్లో బ్రతుకుతున్నారు. వైనున్న వాతావరణప్రభావం తలలో తిరిగే ఆలోచనలపై కనపడలేదు. నిజాయితీగా బ్రతకలేని మనిషి చచ్చిపోవటం వుత్తమం! తను ఒక్కడూ నిజాయితీగా వున్నంతమాత్రాన సరిపోదు. మనిషి తనచుట్టూ వున్నవాళ్ళను మనుషులుగా చేసే బాధ్యతకూడ స్వీకరించాలి. ప్రజోపయోగంకోసం ప్రభుత్వం చేసే శాసనాలు అమలుపాటచడంలో ప్రతిమనిషి ఒక సత్యమైన పోలీసు కావాలి. ఇదివర కన్నోసార్లు సుబ్బారావు యీనేతలచుకున్నాడు—మెసులుతున్నాడు కూడాను. నిజాయితీగా మెసలేవాళ్ళకు సాధారణంగా ఆప్తబంధువులు సన్నిహితులైన మిత్రులు వుండరు! పదేళ్ళ సర్వీసున్నా తాలుకాఫీసు గుమస్తాగానే వుండిపోయాడు. అయినా తను బోరవిరచి, ముఖమెత్తి నడవగలుగుతున్నానని, తండ్రికితగ్గ కొడుకుననే గర్వం తనకుంది.

చిన్నపాక. తలుపు చార వేసివుంది. అమ్మకం జరుగుతోందని లోన గుసగుసలు విని తెలుసుకున్నాడు. వాకిట కొయ్యకు కట్టివున్న గొట్టెపోతు సుబ్బారావు మీదకు వురికింది. తప్పించుకొని

గుమ్మందగ్గరకు వెళ్లాడు. అరుగుమీద వూజెక్రింద కోళ్ళ పిల్లలు చిన్నశబ్దం చేస్తున్నాయ్. అక్కడే కోడి పుంజుకూడావుంది. వాకిట ఆవు, గేదే పచ్చగడ్డి నములుతున్నయ్. అలా నిల్చోనే లోనుంచి వచ్చే మాటలు వింటున్నాడు.

“రేపు యిస్తానా సన్నాసీ—ఇంకో దరాం పోస్తీ!”

“ఒరే! ఆడు యిత్రానంటే యిత్రాదురా— సత్రానంటే సత్రాదురా! రారోరి—తాగినోడికన్నా నిబద్దిగా వున్నాడు యెవుడున్నాడు?” ప్రక్కనున్నవాడు అందుకున్నాడు.

సన్యాసి చిన్న నవ్వునవ్వి “ఊరొదిలి యెలి పోతాడురా—నివ్వు సెప్పాలా? నానుపూర్లో యెవురికి అరువివ్వనేదు! ఆడు యేనాడూ యిచ్చినాడురా?”

“ఆడా? యెదవ! మనూరు దోసి మరి రెండు మేడలు కట్టించి నాడటనే! యెదవనోకం—యెట్టి దేవుడు. డబ్బున్నోడికే డబ్బు సంచుల్తో తోసేస్తాడు.” అరువు అడిగిన మనిషి యెత్తుకున్నాడు.

ఈ త్రాగి తందనాలాడుతున్న వాళ్ళింత వేగి రంగా కదిలేటట్టు లేదని “సన్యాసీ! ఇలారా” అన్నాడు. ఒకక్షణం జబాబులేదు. తరవాత మెల్లిగా చేతిలో దీపంబుడ్డి పట్టుకొని “ఎవురుబాబో” అంటూ తలుపు తీసుకొని ముందుకొచ్చాడు. తీక్షణంగా వున్న యీ ముఖంవేపు చూసి బొమ్మలా నిలుచుండిపోయాడు. మాటలు రాక కాళ్లు కదపలేక

వున్న ఆ సన్నని మనిషి శరీరమంతా వణకటంచూచి “రావోయ్” అని హుంకరించాడు. అప్పటికే త్రాగు తున్న వాళ్లు కాళ్లకు బుద్ధిచెప్పారు. సన్యాసి “దండం బాబో” అని సగం గొంతుకతో అని దీపం అక్కడ పెట్టి మెల్లగా దగ్గరగా వచ్చాడు. సుబ్బారావు వాకిటకు పోతూనే “నివ్వని యిక్కడకు వచ్చాను. ఏమి టీపని!” చిరాకూ కోపంతో యెగిరిపడ్డాడు.

సన్యాసి చేతులు నులుపుతూ “అన్నీ తెలిసిన బాబులు. ఏం సెపతాసు?”

“ప్రజాప్రభుత్వం త్రాగుడు పిశాచం పారద్రో లాలను కుంటుంటే—నివ్వ చేస్తున్న పనేమిటం టాను?”

“నానే నెయ్యినేదుబాబూ. పతీవూగ్లోనూ ఒకటి, రెండు కొట్లున్నాయ్ బాబూ!”

“భవ్! నే నడిగినదానికి సమాధానం చెప్ప. నివ్వెందుకీ పాడుపని చేస్తున్నావ్?”

సన్యాసి దీనంగా “బాబూ! కూనకుక్క నాగ పోత్రంతో యిది నెయ్యినేదు. నాకడుపా—గంజి నేకపోయినా నానుండ గలనుబాబో! నూసినారా యీ పచ్చల్ని. ఈ కాలంలోనా కూలిప నానేదు— ఉన్న మారాజులా నెయ్యి దులపరు. ఈ పచ్చల్ని మాడ్చేసినాను. ఎండిపోయి యీ సురోమనివుంటే— ఆటియేపు నూస్తావుంటే నా పేగులు తెగిపోయేవి బాబూ! నాకు మరెవరున్నారు—మీకు తెలీదా? పెళ్ళిమా పిల్లలా? ఇయేనాకు పిల్లలుబాబూ!” మరి కాస్త దగ్గరగా జరిగి ఆ మాసిన గడ్డం పైకి యెత్తుతూ “నూడండిబాబో! ఒక్క రెండు నెలలు ఓర్పండి. సంకురోతిరి పందాలకి సచ్చిన పెద్దనాయుడికోడ్డి పుంజుమాంసం మీకు పంపనా? ఈ పుంజు యిప్పుడు బాగా బలిసిందిబాబో. మన అయ్యగోరికి యీ ఆవుపాలునే కండాసేస్తానా? పెద్దపాడు పెద్ద గొల్లోడి పోతుని తరిమేసి యీ గొల్తె పోతు యీ వూరి కేరు నిలబెట్టదా?”

“ఈ నిమిషంనుంచీ యీ వ్యాపారం మాన మంటున్నా! వింటావాలేదా?”

సన్యాసి కాళ్లావెళ్లా పడ్డాడు. “బాబూ నాను నేస్తన్న పని తప్పే నాను వూరుకుంటే యింకొకడొస్తాడు. ఇన్నాళ్ళూ మేడలమీద

వున్నాడు కొట్టుపెట్టితే వూరంతా మంచి చేసుకొని నాను కొట్టుపెట్టానన్నాను. మందలోని పిల్లలతో వొదిలిన గొర్రెనమ్మి కొట్టుపెట్టానుబాబూ. నానాలిక మంచిది. ఊరుమంద వకయేమాతాది? ఆడు పెద్దో లందరి మూతీకట్టేవోడు. నానదేం నెయ్యిక సాటుగా అమ్ముకుంటున్నాను బాబూ. తమరు రచ్చించాలి”

ఇంతలో యింటిమీద పిల్లి మ్యావ్ మంటోంది. గేదెకొమ్మతో కొయ్యకు టవ్ టవ్ మని కొట్టుంటే సన్యాసి అపశకునమని వారించి మళ్ళీ ప్రాధేయ పడ్డాడు. “నూడు బాబూ ఆపిల్లి! నాలుగు ముద్ద లేస్తే యిల్లు కనిపెట్టుకున్నాది. ఆ యింటిమీద గుమ్మడిపింజల దగ్గరికి యిప్పుడు యెలికలురాలేవే! ఈయన్నీ బతకనీబాబూ! మీలాంటి పెద్దలు దర్మాత్తుల దయవుండాలి గానీ...”

“అయితే యీపని మానవన్నమాట!” అంటూ సుబ్బారావు తల పరికిస్తూ వెళిపోతుంటే కొంత దూరం వెనుకనే వచ్చి బ్రతిమాలాడు. ఏదో నిశ్చ యానికి వచ్చిన సుబ్బారావు “సరేలే. వెళ్ళవోయ్” అన్నాడు.

సరిగ్గా యీ సంఘటన జరిగిన వారంనాడే వూగ్లో నీలమ్మ జాతర జరుగుతోంది. భాజాభజం శ్రీలతోనూ, డప్పుల ధమధమలతోను వూరంతా మారుమ్రోగుతోంది. రాత్రి యేడుగంటలప్పుడు సన్యాసి దుకాణంలో అమ్మకం ముమ్మరంగా సాగు తోంది. ఉన్న డబ్బంతా పెట్టి వంటసారా తెచ్చాడు. ఇటువంటి రోజున అరువులేదంటే యీ సారా డబ్బుకాదు. అరువు అడిగిన వాళ్లందరికీ యిస్తున్నాడు. ఇంతలో ప్రోహిబిషన్ గార్డు యింటిని చుట్టుముట్టారు. సన్యాసి చలోక్తు లాడు తున్న వాడల్లా చేతిలోని తెడ్డు జార్చి అలా నిశ్చేష్టు డయ్యాడు. త్రాగుతున్న వాళ్ళు సందుగొందుల వెంబడి పలాయనం చిత్తగించారు.

సన్యాసికి వూగ్లో వాళ్లెవరూ బెయిల్ రాలేదు. సుబ్బారా వొకసారి కటకటాల వెనుకనున్న సన్యా సిని చూడటానికి వెళ్లాడు. సన్యాసి సుబ్బారావును చూడగానే యేడుస్తూ “వచ్చావాబాబో? నీమాట యిన్నానుకాదు. ఆ పాపిస్టి గేదవే సేసినాడు. జాత

రనాడైతే నా డబ్బంతా పెట్టి యెపారం నేస్తానని యిన్నాళ్ళూ పూరుకోని యీలుతో సెప్పి పట్టించి నాడు. మళ్ళీ ఆడు కొట్టు పెట్టుకోడానికి. యిదంతా సేసినాడు. నావుసురంతా తగిలి ఆ యెదవ వంశం నే కండా నాశనం అయిపోదా? నాగొట్టె వులవలు నేక యెంత గిరగిర లాడతందో? ఆవుసూలుతోవుంది బాబూ—యెంతగుట్టుక పోతందో? నా నేం నేస్తును—నాకు సావోచ్చిందికాదు. ఈ వుసురు తగల్గా! దేవుడు నేడా?”

సుబ్బారావుకు ఒక్కొక్కమాట గుండెకు నాటుతున్నా ఆత్మ విశ్వాసంతో మెలిగాడు. అప్పటికి పూరుకోలేక “వాడి నెందుకు అనవసరంగా తిట్టావ్. నివ్వు చేసింది మంచిపనా? కాదే. నివ్వు చేసిన నేరానికి శిక్ష అనుభవించటంలో తప్పలే దుగా?”

సన్యాసి కటకటాలిక తల కొట్టుకుంటూ “నాదినాలు! నా నేం నేస్తును? నరాలన్నీ పీక్కు పోయినట్టు సెమటకార్చినా కడుపు నిండనేదు. ఆడు మరంత బాగ్యమంతు డవ్వాలా? ఏంటో బాబూ— నోకంలో నాయం నేదు. ఆడు మీసంతీసిన పనిసేసి నాడు. ఆ నీలమ్మతల్లి ఆడిని యిక్కడికి తీసుక రాదా?”

వాడి పరిస్థితికి సానుభూతి చూపించకండా నే సుబ్బారావు అక్కడనుంచి కదలిపోయాడు. తను యిన్ స్పెక్టరుకు చెప్పి పంపించి పట్టించటం మంచిదే యైంది. కొన్నాళ్లు శిక్ష అనుభవించాక బుద్ధివచ్చి శుభ్రంగా వుంటాడు. వీడి శిక్ష పూరిలో కొంత సంచలనాన్ని కలిగించిత్రాగుడు మానిపిస్తుంది. తను మంచిపనే చేశానని సగర్వంగా యింటికి వచ్చాడు.

సన్యాసి కోర్టులో తన గాధను మల్లా కన్నీటితో విన్నవించుకున్నాడు. తన కడుపుమండినా వుండగల నని, తన గొట్టె, గేద, ఆవు, కోడి అన్నీ యేమైపో తాయో, వాటి ముఖం చూసినా యీసారికి కనికరిం చమని ప్రార్థించాడు. మేజిస్ట్రేటు చూడునెలలు కతి నశిక్ష చెప్పేటప్పడు బొలబొలా యేడ్చాడు.

సుబ్బారావు నెలరోజులు పోయాక మళ్ళీ స్వగ్రామం వెళ్లాడు. ఇరుగు పొరుగు వాళ్ళవలన అసలు విషయం తెలుసుకొని ఆరాత్రి యెనిమిదిగంట

లప్పుడే పూరిలోనికి వెళ్లాడు. ఈసారి సారాకొట్టు ఒక పెంకుటిల్లు. కొంతదూరంలో అలా నిల్చానే, యింత బాహుటంగా స్వేచ్ఛా వ్యాపారంలా సాగుతూ వుంటే పూర్లో మునసబు యేంచేస్తున్నాడు, గవర్న మెంటు పెట్టిన యీ సిబ్బంది యేంచేస్తోందన్న ఆలో చనతో కాళ్లు కదవలేక పోయాడు. అప్పుడే యిద్దరు మాటలతో ఆ వరండామీదే యుద్ధానికి దిగారు.

“నూడరా అప్పిగా! అరువా నేదు. కరీవా లావు—ఈగ వుర్ను మెంటోలు ఆ సన్నాసి గాడి నైసెన్ను తీసి యిడికిచ్చినారు. డబ్బు యెక్కువేసు కొని—ఫీ—కంపురా సరుకు!”

రెండోవాడు వాడి పీపుమీద చరచి “చస్! యెదవకానా! అబద్ధం సెప్పిన నాలిక కో సెత్తాను. గవుర్ను మెంటోలకి డబ్బు యెక్కువై పోనాదని నైసెన్ను నేకండా అమ్ముకోవచ్చంటే!”

అంతవరకు పళ్లు పటపట కొలుకుచున్న మొద టివాడు ఒక్కసారి మీదికి వురికి “నీకా— గోసుంటే గుండారు నేదు. గుండారుంటే గోసి నేదు. నివ్వు నాకంటావురా? గవుర్ను మెంటోలికి డబ్బునే దని కొండంత పన్నులేస్తారని నాయుడోలింటికాడ అచ్చుకాగితంమీద రాసింది సదివిసెప్పితే!—ఆకా సంమీద బూకాసం—ఇలాగ అలాగ—”

యిలాగ... ఇద్దరూ, యిక అరచుకుంటూ ముష్టియుద్ధానికి దిగారు. కొట్టులోనుంచి యిద్దరు వచ్చి యిద్దరిని రెండువేపుల పంపించి వేశారు. ఆ వచ్చిన యిద్దరి కరుకు ముఖాలుచూసి తిన్నగా మునసబు యింటికి వెళ్లాడు. ఇటువంటి వేళకాని వేళలో రావటంచూసి మునసబు ఆత్మతతో అతి విన యంతో గౌరవిస్తోంటే సుబ్బారావు వుద్రేకం ఆవు కోలేక గ్రామపెద్దవైయుండి యీపని జరుగుతుం టుంటే చాతకాని వాడిలా మెసలు తావని అనుకో లేదు. ఈ పనికి సరియైన సంజాయిషీ చెప్పకపోతే అసలుకే మోసంరాగలదని గద్దించాడు. మునసబు మనసులో మండిపడ్డా విధిలేక నెమ్మదిగానే అన్నాడు “ఊరిలో బ్రతకమంటారా? ఊరందరికి చెడ్డకాకండా వుండాలంటే నేను మూగివాడిని, గ్రుడ్డివాడినై వుండవలసిందే!”

“ఎందుకొచ్చిన సంజాయిషీలు!”

“మీరు అలా అంటేనే చెప్పకున్నది యేమీ లేదండీ. పెద్దరైతుకు ఒక సీసా నింపుగా లేకపోతే నిద్దరపట్టదు. ఊరి పెద్దలన్న వాళ్లకి డబ్బు ఖర్చుకాకండా అవసరం గడచిపోవాలి. నన్నేం చెయ్యమంటారు? వాళ్ల నిజాయితీలు...”

“వాళ్ల నిజాయితీలు నాకెందుకు? నీ నిజాయితీ చూపించు”

“మీకు తెలీదాఅండీ! వందకాకుల్లో ఒక హంస హంసలా మెసలడానికి యెంత కష్టపడాలో. వాళ్ళ పాపానికి వాళ్ళే పోతారని అరవకండా పూరుకున్నాను. నేనేమన్నా అంటే యింటికి నిప్పుటించి మరీ పూరినంచీ తగిలేస్తారు”

మునసబు ముఖంలోనికి చూడటానికి అసహ్యపడి సుబ్బారావు వస్తానని చెప్పకండానే చరచరా నెల్లిపోయాడు. ఇంట్లోకి నెల్లిన మునసబునుమాసి భార్య యీ గొడబంతా యేమిటంది. ఇంతవరకు అణగారిన నిప్పులాంటి కోపం రాజుకపోయింది. మండిపోతూ “వాడికేం? ఇటు యీ ముసలాలు పింఛనీతో బ్రతుకుతున్నారు. అటు ఒక్కడే కొడుకు—ఎన్ని నీతికబురైనా ఆడతాడు. నాలా అయిదుగురి పిల్లలతో యీ యిరవైరాళ్లతోనూ సంసారం చెయ్యమను—తెలిసొస్తుంది. ఇచ్చేది యేగానీగానీ—అబ్బబ్బ అందరూ మొగుళ్లేనే!”

సుబ్బారావు ఆ మరుసటిరోజు వుదయం మొదటి బస్సుకే పట్నం నెల్లిపోయాడు. మళ్లీ ప్రాహి బిషా కొ యిన్ స్పెక్టరుని కలుసుకొని ఆయింటి సరి హద్దులిచ్చాడు. ఇందులో గ్రామమునసబుకు పెద్దలకు కూడా భాగముందని చెప్పాడు. వాళ్ళనుకూడా పట్టుకొనే ప్రయత్నం చెయ్యాలని పట్టుబట్టి చెప్పాడు. ఇన్ స్పెక్టర్ “మీరింత నొక్కి చెప్పాలంటండీ? మా ద్యూటీమాది. మీరింత సహాయం చేస్తున్నందుకు మా అందరి కృతజ్ఞత!”

ఈ సాదరమైన వాక్యాలు సంతోషంగా స్వీకరించి మూడోరోజు వుదయమే మళ్ళీ యిన్ స్పెక్టరును కలుసుకున్నాడు. సుబ్బారావును చూడగానే ముఖం ముడుచుకుంటూ “ఏమండీ! తప్పదు రిపోర్టు లెందుకిస్తారు? సరిగ్గా తెలియకపోతే పూరుకుంటే

మంచిదిగా—అనవసరంగా మాకాలం వృధా అయ్యింది.”

సుబ్బారావు నోటివెంబడి మాటరాడానికి కొంత వ్యవధి పట్టింది. “నే చెప్పిన యింటికే వెళ్లారా?”

“ఆ ఒక్క యిల్లేకాదు. ఊరియిల్లన్నీ గాలిం చేశాం! సన్యాసితోనే ఆపూర్లో ఆ వ్యాపారం అంతరించి పోయిందట.”

సుబ్బారావు వుద్రేకంతో అరచాడు “కాదు కాదు. ఈ కొట్లు యిదివరలా పూరిబయట పాకల్లో లేవు. ఇప్పుడు పూరిమగ్యను పెంకుటిళ్లలోనూ, మేడల్లోనూకూడా వుంటున్నాయ్. ఈ అవినీతిని మీరు అరికట్టాలి. అరికట్టితీరాలి!”

ఇన్ స్పెక్టరు ప్రశాంతంగా “మా పనేఅది. దానికోసం ప్రజా సహకారం కావాలి. ఊరంతా ఒక్క గొంతుకతో చెప్పేటప్పుడు మేమూ మనుష్యులమేనా?—నమ్మాలంటారా? నిదర్శనంగా మాకేం దొరకలేదు కూడానూ!”

సుబ్బారావు ఒళ్ళంతా నిజంతో వుబ్బి యీ అబద్ధాన్ని యెదుర్కోడానికి యెగురుతోంది. అన్నాడు. “ఎల్లుండి రాత్రికి మీతో వస్తాను. పదండి. ఊరి పెద్దలనే పేరుతో యిదంతా సాగిస్తున్న రాక్షసులకు భయపడి మీతో లేదని చాలామంది చెప్పివుంటారు. రండి. నేనూ వస్తాను. అప్పుడు నా మాట నిజమో అబద్ధమో మీకే తెలుస్తుంది”

ఇన్ స్పెక్టరు సరేనన్నాడు. ఇలా వెళ్తున్నా మన్న విషయం పైకి పొక్కకుండా చూసే బాధ్యతను గుర్తించారను కుంటాను అంటూనే నాలుగడుగులు సాగనంపాడు.

ఆ వేళకు యెల్లుండిరాత్రి యీ వేళే రాత్రి అయ్యింది. సుబ్బారావు వుత్సాహంతో బయలు దేరాడు. ఊరిలోనికి వెళ్ళేసరికి యెక్కడైతే కొట్లు వుండేదో ఆ కొట్లు అరుగుమీద హరిదాసు కమ్మగారాగంటీనూ గంతులు వేస్తున్నాడు. ఊరిలో చిన్నా పెద్దా శ్రద్ధతో వింటున్నారు.

ఇన్ స్పెక్టరు వుద్యోగ గర్వాన్ని చూపిస్తూ “మాపించండి యెక్కడో!”

సుబ్బారావు ఒళ్ళంతా మండిపోతోంది. ప్రతి

ఒక్క కణాన్ని యీమారే మనుష్యజాతి నూదుల్లో పొడుస్తోంది. ఎందరి బ్రతుకులనో కూలదోసే కార్యాలయమైన ఆ యింటివేపు, త్రాగుబోతులు కొట్లాడిన అరుగుమీద దేవుని స్మరిస్తూ గెంతుతున్న త్రాగుబోతైన హరిదాసుని, నిజాన్ని నిలపలేని ఆ ప్రజాసమాహంవేపు నిశ్చేష్టుడై చూస్తున్నాడు. మళ్ళీ యిన్స్పెక్టరు మాపించమని గద్దించాడు.

సుబ్బారావు కంటిరెప్పలు మూత పడలేదు. మెడకు చుట్టిన ముఘ్లర్ తో కళ్ళు కప్పకో గానే యిన్స్పెక్టరు కాస్త కటుస్వరంతో అన్నాడు "ఇలాంటి తప్పడు రిపోర్టులిచ్చి దేశాన్ని వుద్ధరించకండి. మమ్మల్ని శ్రమ పెట్టకండి. అవసరమైతే మీ చర్య గురించి తహశీల్దారుకు రిపోర్టు చెయ్యవలసి వుంటుంది." అంటూ వెలిపోతుంటే సుబ్బారావు ప్రేవుల్లో, రక్తంలో, నాడుల్లో కుమిలి కుమిలి యేడుస్తూనే వైకి బావురుమని యేడవలేక వికటాట్టహాసం చేసుకుంటూ యింటివేపు నడిచాడు.

నడుస్తున్నాడు. నడవలేక పోతున్నాడు. కెరటాలలాంటి ఆలోచనలు అక్షాతంలో పడి స్తబ్ధమై నయ్. ఇంటి అరుగుమీద కూర్చున్నాడు. ఎదురు గుండా పెద్ద భూతంలా మర్రిచెట్టువుంది. చలి వణికిస్తోంది. ఖినా పాషాణంలా అలానే కదలకండా వున్నాడు. దగ్గుతూ నిద్రపోలేని తండ్రి కిటికీగుండా చూసి "యెవరది" అన్నాడు. కొడుకు నోరు పెగలేదు. ఒక్క సారి తండ్రి "దొంగ దొంగ" అని అరవటంతో నోరు ఆవులించేశాడు. ఏమిటి ప్రపంచం యిలా మారిపోతోంది? మనుషుల నిజాయితీలు, మన స్థైర్యాలు యంత్రాల్లానే అరిగి పోతున్నాయా?

నేనే అంటూ లేచి వెళ్లాడు. ముసలాయన కోపం ఆతృత రెండూ ప్రదర్శించాడు. కారణం చెప్తే ఆయన తేలిగ్గా అన్నారు "నివ్వెందుకు అనవసరంగా చెడ్డకావటం. మా రోజుల్లో యిన్ని శాసనాలూలేవు—యీ కంట్రోలూలేవు. ఇలా మనుషులు హీనస్థితికి రాలేదు. శాశనాలు యెక్కువై య్యాయం తే కట్టుబాట్లు హెచ్చయ్యాయన్న మాట! అవి తట్టుకోలేకే శాసన ధిక్కారాలు హెచ్చుగా జరుగుతుంటాయ్. అందులో ప్రజల మనస్సులను తెలుసుకోకండా చేసిన శాసనాలగతి యిలానే వుంటుంది!"

సుబ్బారావు చాప, తలగడ పట్టుకోని యీ మాటలను లక్ష్యం చెయ్యకండానే అరుగుమీదకు వచ్చాడు. తండ్రి యెముకలు విరిగే చలి బయట వద్దం టున్నా వినక ప్రక్కవేశాడు. అంతకంటే కఠోరమైన బాధ తను యింకా అనుభవిస్తునేవున్నాడు. ప్రక్కమీద వ్రాలాక ఆలోచనలో పడ్డాడు. ఒక్కొక్క వ్యక్తి, విషయం మెదడులో చుట్టుక పోతోంది. ఇది ప్రపంచ పరిణామమా? బ్రతకడానికి అన్యాయం చేస్తే గానీ కూడు దొరకదా! మనిషి ఆశతో బ్రతికి సంతృప్తితో చావలేదా? ఈ దురాశతో న్యాయాన్యాయ విచక్షణ లేక మానవత్వాన్ని మరచి సంచరించటమేనా జీవితం? మనిషి, పెట్రోలు త్రాగిన బస్సులా, బొగ్గుతిన్న రైలు యింజనులా పరిస్థితుల ద్రైవరు చెప్పచేతల్లో వుండవలసిందేనా? —చివరకు యెవరలా పోనీ తను నిజాయితీగా నున్నాననే తృప్తిగర్వంతోనే నిద్రపోయాడు.

ఆ మరుచటిరోజు వుదయం వెలిపోయేముందు ఆ యింటివేపు యింకొకసారి చూశాడు. అవి నీతికి ఆలవాలమైన యీ గ్రామంవేపు తను కన్నెత్తి చూడకూడదను కున్నాడు. కానీ యీ పంతం తనలో రేకెత్తించిన పౌరుషంకన్నా హెచ్చయిన సంబంధం తనను మళ్ళా రెండునెలలో రానిచ్చింది. తండ్రికి జబ్బుచేసింది. కబుర్లమీద కబుర్లు రాగా వచ్చాడు. ఆతృత పడవలసిందేమీ లేదు. రేపు వెలిపోతాడనగా సన్యాసి జైలుశిక్ష అనుభవించి వచ్చాడు.

ప్రొద్దు అప్పుడే క్రుంగుతోంది. సుబ్బారావు వీధి అరుగుమీద కూర్చొని దూరంగావున్న పచ్చని పెసరచేనుతో నిండిన పొలాలవేపు చూస్తున్నాడు. సన్యాసి మెల్లగా వస్తూనే నమస్కరించాడు.

"ఏమోయ్? ఎలావుంది—ఇప్పుడైనా—!"

సన్యాసి గోక్కుపోయిన ముఖంలో లోతుకు పోయిన కళ్ళు నిలబెట్టి "ఏవుందిబాబో! అక్కడ వున్నాను ఆలుతిండికి నోటు నెయ్యనేదు. నానక్కడ నా మనసిక్కడ. ఇయన్నీ కలలోకి వస్తావుంటే—ఆటిమీద దేనంతోతే యెండిపోనాను బాబూ. అబ్బా అమ్మా, ఆటికి యెవురు గతిబాబూ?"

"కూర్చోవోయ్" అన్నాడు సుబ్బారావు.

సన్యాసి కూర్చుంటూనే “నా పిల్లమ్మ యెల కల్ని పట్టాదిగానీ దొంగల్ని పట్టాదాబాబూ? గుమ్మడికాయలు దొంగలాడేసి యిల్లంతా కుమ్మేసి నారు. వర్షాలకి యిల్లు సామాను అంతా తడిసి యెందుకూ పనికిరానేదు. గుమ్మడికాయలు దొంగ లాడిన ఆలకి పెద్దరోగం రాదా? ఒక్కటి నేదు. ఏదుగతున్న నా కోడి పిల్లల్ని, పుంజునీ సంపేసి మెక్కేసి నారుబాబో! ఆల కడుపుల్లో రాసపుల్లు పుట్టవా? అల్లా తవిటిగాడు ఆవుపాలంతా తాగేసి పాలే యియ్యనేదనేస్తున్నాడు. గేద, గొట్టె అన్నీ యెండిపోనాయి. పెద్ద రైతువగ్గిరినుంచీ వూరు సగం నాదగ్గర సారాకి అరువెట్టితోలే డబ్బడిగితే యిప్పు డెక్కడున్నాది—వూరోదిలి పారిపోతావా? ఇస్తాం నేరా అంటున్నారు. నా కష్టానికి నేకపోయింది సుకమప్ప డెందుకుబాబూ? ఇదంతా కాసుకోనేక పోనాను. నీ కొచ్చిన బయం నేదని మునసబు నెప్ప బట్టి అలా గమ్మినాను. ఆ పొద్దుటిరోజున సాటుగా అమ్మితే పోను. నావుసురూ, నన్ను నమ్ముకోనున్న నోరులేని ఆ పచ్చుల వుసురూ ఆ పద్దుకు మాలినోడు పోసుకున్నాడు. నావొచ్చినానని అవి కడుపునిండ తాయికదా అని కళ్లిప్పి నూస్తున్నాయి. ఇప్పుడేం నేస్తును బాబో? వెసర తీతలదాకా పూర్లో కూలే పుట్టడు. నూ పెద్దలు సచ్చి సర్గాన వున్నారగానీ యెంచెంచి వేరెట్టారు బాబో—నాను సన్నాసి నే”

ఈ మాటలు వ్రాల్చుతూ సన్యాసి మాసిన చిరికిగుడ్డతో కళ్లు ఒత్తుకుంటున్నాడు. పారిపోతున్న చలి వుండివుండి చిన్న విసురు విసురుతోంది. సుబ్బారావు మనసు కరిగినా గర్వం పాలు తగ్గలేదు. వీడి నేనా ఒక మనిషిని చెయ్యగలిగాననే తృప్తితో “ఇకనైనా నీకష్టంమీద బ్రతకడం నేర్చుకో. ఈ రెండు రూపాయలూ అందాక గంజి కాచుకొని త్రాగు” అంటూనే యిచ్చాడు. సన్యాసి కళ్ళ కద్దు కుంటూ “అంతే నేనబాబూ! గుండున్న బాబులు- మీ ఋణం యెలాగ తీరుస్తానో!” దండం పెట్టానే కదలిపోయాడు.

వసంతఋతువు ప్రారంభంలో ఆఫీసుకు శలవు పెట్టవలసి వచ్చింది. శలవు పెట్టడమంటే తనకు బాధ గానే వుంటుంది. ఒకరోజు కాజుయలు లీవు తీసుకోని సంవత్సరాలున్నయ్. శలవు హక్కుకన్నా అవసరం

దృష్టిలో చూసేమనిషి కాబట్టి భార్య జ్వరంతో మూలుగుతున్నా లెళ్ళు చెయ్యక ఆఫీసుకు వెళిపోయే వాడు. ఏమీ కాదనుకున్న జ్వరం ముదిరిపోయింది. దానితోసాటు స్వయంపాకం—ఈ చిరాకువలన ఆవూర్లో పేరున్న పెద్ద డాక్టరునే పెట్టాడు. నాలుగు రోజుల్లో నయమయితే యీ బెడదలన్నీ పోతయ్యను కుంటే యిరవైరోజుల వరకూ యీడ్చింది. డాక్టరు యాభై రూపాయలకు బిల్లు పంపించాడు. నిల్చున్న పాటున ఆబిల్లు పట్టుకొని పరుగెత్తాడు. ఎన్నోవిధాలుగా చెప్పాడు కానీ డాక్టరు తిక్కువకే పంపించా నని వాదించాడు. అందామనుకున్న నాలుగుమాటలు గట్టిగానే విసరి తిన్నగా యింటికి వచ్చాడు. చిరా కుగా “ఆ గాజులుతే!” అన్నాడు. భార్య మాటాడ కండా తీసి తేబిలుమీద పెట్టింది. తను యీ సర్వీ సులో గడించినదను కున్నది యీనాటితోసరి!

వేసవి శలవుల్లో మనుషున్ని పంపించమని తాత కబురుపెట్టాడు. సుబ్బారావు ఆవూరు కొడుకును పంపించడానికి ఒప్పుకోలేదు. కుర్రవాడు శలవుల్లో వాడి చిత్తం వచ్చినట్లు తిరగటం, ఆడటం చేసే వాడు. రాత్రుల్లు జ్వరం వస్తున్నా యింట్లో తల్లితో చెప్పకండా మొండికెత్తి తిరిగాడు. ఐనోరోజు రాత్రి జ్వరం తీవ్రంగావుంది. ఆఫీసులో ఆవేశ లైట్లు వెళిగించి మరీ పనిచేసి వచ్చిన సుబ్బారావు రాగానే డాక్టరును తీసుకరమ్మని భార్య చెప్పింది. అళ్ళురేదు అడే పోతుందన్నాడు. జ్వరంవల్ల పొందే బాధను తను వూహించలేదు. మొన్న భార్యకు జ్వరం వచ్చినప్పుడు తప్పించి యిదివరకు తను డాక్టరుముఖం చూడలేదు. డాక్టరంటే మానవ త్వంలేని మనుషులనే తనకున్న యీర్ష్యను భార్య జబ్బులో మాటలతో వ్యక్తపరిచాడు కూడాను.

మరి రెండురోజుల మానం జ్వరం తీవ్రతకు మార్చింది. సుబ్బారావు ఒక ఆయుర్వేద నైద్యుణ్ణి తీసుక వచ్చాడు. కానాలన్నవి యింట్లో తెచ్చి వెయ్యటం తప్పించి యీజ్వరం విషయం అట్టే పట్టింపు చేసుకోలేదు. ఆఫీసుకు మామూలుగానే వెళ్తున్నాడు. ఆ నాలుగురోజులు జ్వరం తగ్గుముఖం పట్టలేదు, భార్య చప్పన కన్నీరు చాటుగా కారుస్తూ గొణిగింది విషజ్వరమట అని. హా అన్నా డొక్కసారి. విషజ్వరంతో చచ్చిపోయిన వారెంద

రినో చూశాడు. మళ్ళీ అక్కడనుంచి కదలి వాలు కుర్చీమీద కూర్చున్నాడు. హరికెన్ లాంటిది మసగ్గా వెలుగుతోంది. కొడుకు చూలుగు వింటున్న కొద్దీ స్వరం హెచ్చుతున్నట్లు రాసురాసు సన్యాసి పెట్టిన శాపాలు చెవులు చిల్లులు దేరినట్లు మారుమోగాయ్. భార్య తరవాత కొడుకు పడిపోవటం మాస్తే యిది నిజమేమో? మళ్ళీ చాచా అంతా పిచ్చి అనుకున్నాడు.

భార్య మెల్లిగా దగ్గరగా వచ్చింది. తన మార్పు ఆమెకు చూపించ కూడదని లేచి నిల్చుండి "అదే పోతుంది. గాబరా పడకుక్కలేదు" అన్నాడు.

"ఈ మందులవల్ల యేమీ గుణం కనపడలేదు." కాస్సేపాగి "ఆ డాక్టరుని తీసుకవస్తే!"

భర్త ముఖం కోపంతో ముడుచుకపోయింది. "వాడా—వాడా? వాణ్ణి యేమనాలో తోచ లేదే!"

"మన ఆవసరం. ఇలాంటి జబ్బులు ఆయన చాలా బాస చేశాడని ఇరుగుపొరుగువాళ్లు చెప్తున్నారు."

సుబ్బారావు తల ఆడిస్తూనే చప్పున ఆపివేశాడు. మారుతున్న మనస్సును మళ్ళీ వెనుకకులాగి "ఈ డాక్టరు యెన్నో యిలాంటి జబ్బులు బాగుచేశాడులే!"

ఆరాత్రి భార్యతోపాటు తనూ నిద్రపోలేదు. ఈ పరిస్థితినిజూచి అప్పటి కప్పుడే అల్లలాడి మళ్ళీ ధైర్యంతో యెందుకొచ్చిందో రానీ నే చూస్తూ నంటూ ధైర్యంతో పెదాలను నొక్కిపట్టేవాడు. ఇలా తన నిజాయితీని సమర్థించుకోడానికి యిదివరకెప్పుడూ ప్రయత్నించలేదు.

తెల్లవారేక డాక్టరు వచ్చేటప్పుడు తను ఆత్మ తను వెళ్ళబుచ్చ కూడదని అనుకున్నా ఆయన వెంట కొంతమారం వెళ్ళకండా వుండలేక పోయాడు. "విషజ్వరమైనా అప్పుడే ఆత్మత పడకుక్కలేదని." డాక్టరన్నాడు. ఆ నిమిషంలో తృప్తి. వెనుతిరిగి వస్తుంటే ఆ మాటలే అనుకుంటుంటే వేరు అర్థాన్ని స్ఫురింపజేశాయ్. ఇంటికి రాకండా తహశాల్దారు యింటికి వెళ్లాడు. ఆయన యీ డాక్టరుతో లాభం లేదని కాస్త డబ్బు గుంజినా తనే డాక్టరు దగ్గరకు

వెళ్ళ ననుకున్నాడో ఆ డాక్టరునే తీసుక వెళ్ళమని చెప్తూనే అన్నాడు "అయినా నీకెందరున్నారోయ్. ఆ ఒక్కడి ప్రాణంకోసం నీప్రాణాన్నైనా అడ్డు పెట్టావుగా!"

ఈమాటలు మళ్ళీమళ్ళీ మనసులో తిరిగిపోతుండగా యిదివరకు తనెప్పుడూ యీ కొడుకు యింత సమస్య తెచ్చిపెట్టాడని అనుకోలేదు. ఆయితే మహా పోలేపోతాడుగా—మళ్ళీ వెంటనే తండ్రి అనుకోవలసినమాటలేనాయివి? తనతండ్రి తననిలాచూడలేదే! ఐనా తనపట్టుదలకో ఒకప్రాణాన్ని ఖానీ చెయ్యటమా? వాడియింటికి వెళ్ళలేక యింటికి వెళ్ళే సరికి యిరుగుపొరుగువాళ్లు మనిపోమాట అంటున్నారు. భార్య కన్నీటితో యేదో మెల్లగా చెప్తోంది. పొరుగమ్మ "పోనీ మా ఆయనను పంపించి ఆ డాక్టరుని తెప్పిస్తానులేఅమ్మా" అని అంటూనే సుబ్బారావును చూచి పెరటకు వెళిపోయింది.

ఇంట్లో నిశ్శబ్దం గావుంది. కుర్చీమీద కూర్చొని యింటికప్పు వేపుమాస్తున్నాడు. డాక్టరు, తహశీల్దారు, పొరుగావిడ అందరూ అన్నమాట వొక్కసారిగా మెదకులో ములుకుల్లా పొడుస్తున్నాయ్. తనా డాక్టరుదగ్గరకు యెందుకు వెళ్ళకూడదు? నిజానికి తనకు యీ కొడుకుకన్నా యింకెవరున్నారు? లేచి భార్య వేపు చూశాడు. మొదటినుంచీ భయ భక్తులతో మెసలిన ఆమె తనను బలవంతం చెయ్యలేక, ఆ బాధను యెంతకష్టంమీద అనుభవిస్తోంది!

నడుస్తూనే...తనెందుకు వెళ్ళాలి? ఇంకెవరినైనా పంపిస్తే అలాఅయితే యెలానూ నాయిల్లని తెలుసుకుంటాడుగా! ఒకర్ని పంపించి తను లోకువగా మెసలేకంటే తనే వెళ్ళటంనుంచిది. పోనీ వూర్లో యింకొక డాక్టరును పెట్టే! నాలుగడుగులు వేసాక—కొడుకు వీడిచేతిలో యెమైనా అయిపోతే మళ్ళీ చచ్చేకాలంవరకూ తప్పుచేశానని బాధపడాలి. అందరుఅన్న డాక్టరును పెట్టే నలుగురన్నమాట నిజం కాకూడదా? చివరకు ఆ డాక్టరుదగ్గరకు వెళ్ళటానికే నిశ్చయించుకున్నాడు. నడుస్తూ "వాడిని అలా తిట్టానుగదా—వస్తాడా? వచ్చినా నా కొడుకునుకోరి చంపడుకదా! ఆ డాక్టరుదగ్గరకు యెందుకు వెళ్ళాలి?" ఆగిపోయాడు. "మనిషిని చూస్తూచూస్తూ చేతనైన వాడెలా చంపెస్తాడు! అందులో వృత్తి

పెట్టుకున్న మనిషి — వేరు ప్రతిష్ఠలకు పాటు పడదా?

వెళ్ళినవెంటనే డాక్టరు బయలుదేరివచ్చాడు. కుర్రాడిని పరీక్ష చేసి “మరేం భయంలేదు. మీరు నాతోరండి” అంటూ బయటకు తీసుకువెళ్ళి “నాలుగురోజుల క్రితమైతే నేనేమైనా చెప్పగలిగే వాడిని. ఈవేళకి కుర్రాడిపరిస్థితియేమీ బాగులేదు. మీరు అదుకోగలిగితే ‘క్లోరోమేసిన్’ అని క్రొత్త మందువచ్చింది. దానియందు నాకు నమ్మకంవుంది. ఇకమియిష్టం”

సుబ్బారావు తన అశ్రద్ధకు విసుక్కుంటూనే డాక్టరుని ఆగమని గాజులమ్మగా అవసరానికని దాచిన అరవైరూపాయలు తీసుకవచ్చి చేతబెట్టాడు. పెట్టినతరవాత ఒకక్షణం అరవైరూపాయలే అనుకున్నాడు. మరుక్షణంలోనే యిది అంత యెక్కువ కాదనుకుంటూ డాక్టరుప్రక్కన కారులో కూర్చున్నాడు.

మాడురోజులు గడిచాయి. ఈలోగా యింట్లో వున్న కానీ పరకకుర్రవాడిక్రింద ఖర్చయింది. మందుకొనడానికి మళ్ళీడబ్బు అవసరంవచ్చింది. ఇక అమ్మలంటే యింట్లో పాత్రసామానులే వున్నయ్. అవైనా అవసరానికిమించి హెచ్చుగా లేవు. ఒకరికి యిదివరకు తను అప్పు యివ్వలేదు. తను పుచ్చుకోనూలేదు. ఒకరికి అప్పు యివ్వడమంటే వాడిని పాడుచేస్తున్నామనే వూహలోవుండేవాడు. తనువచ్చే జీతపురాళ్ళమీదే నిశ్చింతగా బ్రతికాడు. రెండుమాడు గంటలు విసుక్కుంటూ యేమీతోచక కూర్చున్నాడు. తను డబ్బిస్తేనే గానీ యింజక్షను లేదు. తోటిగుమస్తాల జీవితం తెలుసు, ఈ మాత్రానికి, ఆమాత్రానికి కక్కుర్తి పడ్డవాళ్ళతో యిదివరకు కయ్యం తెచ్చుకునే వున్నాడు. తహశీల్దారుని అడుగుదామని వెళ్ళాడు. వెళ్తూనే పెద్దవాళ్ళ దగ్గర అప్పుచేసి తన ఆత్మకు కాల్చుకుంటున్నానని అనుకున్నాడు. ఆయన వూర్లోలేరు. ఉన్నా యేమాత్రంయిస్తారు. అతనూ తనలాంటి మనిషే. అవసరం ఆలోచనలని రేకెత్తించింది. మానంగా కూర్చుండిపోదామన్నా మనస్సు చంచలమాతోంది.

లేచాడు. తను యెవరిదగ్గరకు వెళ్తేలేదనరనేవిశ్వాసంవుందో ఆ వర్తకునిదగ్గరకు వెళ్ళాడు. “ప్రాద్దున్న

వస్తే నూరుకాదు రెండువందలిచ్చేవాణ్ణి, గంట క్రితమే ఐదువేలు ఒకడిదగ్గర చేబదులు పుచ్చుకున్నది యిచ్చేశాను” అన్నాడు. సుబ్బారావు యీ జవాబునిని ఆమనిషి ప్రేళ్ళన్నిటికీవున్న వుంగరాలవేపు, చేతికున్నవాచీ గొలుసువేపుమాసి మనస్సుతో వెటకారించుకుంటూ, యిలాంటివాళ్ళతో మళ్ళీ మాటాడకూడదని వస్తుంటే వీకెడు బంగారం మెడలో వేసుకున్న కెటిభార్య యెదురైంది.

ఇదీ ప్రపంచం! మనసులో మూలుగుకున్నాడు. ముందురోజునే తండ్రిదగ్గరకు కబురుపంపించాడు యెవరిదగ్గరనైనా నూరురూపాయలు బదులుతీసుకొని పంపమని. ఆడచ్చైనా వచ్చుంటే బాగుండేదని అనుకున్నారంటానికి అవకాశంలేదనికూడా స్ఫురిస్తోంది. ఇంటికితిరిగివచ్చేసాడు. ఇంకెవరినీ తను అడిగిలేదనిపించుకోకూడదని అనుకున్నా మళ్ళీ బేజారెత్తనమనసు మాడుచోట్లకు పరుగెత్తనిచ్చింది. వీదో ఒకసంజాయిషీ, సంతృప్తిపఱచే విధానం చూపించినా, సాయంత్రం కావస్తున్నా డబ్బుచేజిక్కలేదు. అందరూ తననేదో సానుభూతి మాటలతో మాపిస్తున్నా, అనుమానంగా తనవేపు చూస్తున్నట్లనిపించింది. ఇదేమిటి వీళ్ళ మనస్సులన్నీ పాపాణాలుగా మారిపోయాయా? మళ్ళీ యింటికి వచ్చాడు. తనచేతకానితనం భార్యకు తెలియకూడదనే పట్టుదలమాత్రం అలా చెక్కుచెదరకండానే వుంది. డాక్టరు యింకారాలేదేమని ఆమె అడిగిన ప్రశ్నకు గంభీరంగానే “వస్తాడని” చెప్పాడేగానీ మళ్ళీ మెత్తబడిపోయి తనేదోయిదివరలా యిప్పుడూ ఆలస్యంచేసి యెదోముప్పు తెస్తున్నానని గబగబ బయటకు నడిచాడు.

నడుస్తున్నాడు. ఉండి వుండి ఆగిపోతున్నాడు. నాలుగడుగులు వెనుకకువేసి మళ్ళీ యేదో గొణుక్కుంటూ ముందుకు పోతున్నాడు. ఇలాంటి స్థితిలో తన నెవరో “దండంబాబూ” అన్నట్లు వినిపించింది తలెత్తకండానే జవాబు చెప్పకండానే ముందుకు నడిచాడు. నాలుగడుగులు వేళాక నెనుతిరిగి చూశాడు—సన్యాసి వడిగా నడిచిపోతున్నాడు. పిలిచి మానాన్న యేమైనా చెప్పాడా అని అడిగాడు. “నాను పట్నం అరజంటు పనిమీద వొచ్చి నాను బాబూ. వచ్చిన ముందు ఆ బాబుతో సెప్పనేడు!”

“సరేలే!” అంటూనే ముందుకు సాగిపోయాడు. తిన్నగా డాక్టరు దగ్గరకు వెళ్ళాడు. అంత వరకూ మాసిమాసి అప్పుడే యొక్కడకో వెళ్లాడని తెలిసింది. మాడిపోయిన ముఖం దించి అలానే కూర్చున్నాడు. కొడుకు మనసును మహాసముద్రం చేస్తున్నాడు. శరీరమంతా హోరుమంటోంది. తన నెవరో బలవంతాన జైలుకు తీసుక వచ్చినట్లుంది. ఈ జైలునుంచి యొప్పుడు కదిలి కొడుకు దగ్గరకు వెళ్తానని ఆత్మత పట్టున్నాడు. దీపాలు వెలిగించాక డాక్టరు వస్తూనే “కుర్రా డేమైనా నా తప్పేమీ లేదండీ” అన్నాడు. ఎవో అందామన్నా నోరు పెగల్లేదు. నలుగురిమధ్యా డబ్బులేదు. మీరేవో సహాయం చెయ్యండి తరువాత యిచ్చుకుంటానని చెప్పలేక పోయాడు. తను వృధాచేసిన నిముషమే తన కొడుకు చావుకు కారణమాతుందన్న భయంతో బ్రతిమాలాడు. నా ఒక్కగాని ఒక్క కొడుకుని నిలబెట్టండి. మీడబ్బు తరవాత తీర్చుకుంటానని కోరాడు. ఈ నాలుగు మాటలైనా అతి కష్టంమీద తల దించుకొని అన్నాడు. మామూలు మనిషి చలించి కనికరించడానికైనా సరిపడని మాటలివి. అందులో ఈ డాక్టరు యెందరి దీనాతి దీనాలాపాలు విన్నాడో? చాలా తేలిగ్గా అనేకాడు “నే చెయ్యగలిగిన సహాయం చేశాను. ఫీజు వెంటనే చార్జి చెయ్యకండామందులే మిమ్మల్ని కొనుక్కోమని చెప్తున్నానుగా?”

సుబ్బారావు మాటాడలేదు. ఆ నిముషంలో మళ్ళీ మనస్సు ఆమావాస్య నాటి మహా సముద్రంలా హోరుమంటోంది. మనస్సులో ఆత్మభిమానం, పితృవాత్సల్యం ముష్టియుద్ధం చేసి మహాబాధ పెట్టున్నాయ్. వణుకుతూనే అన్నాడు “మీరు కొద్దిగా దయమాపండి. ప్రోవిడెంట్ ఫండులో అప్పుపెట్టి మీ ఋణం తీర్చుకుంటాను!”

డాక్టరు హేళనగా చూస్తూ “మాడండి— ఎక్కడో మాడండి. డాక్టర్లు షావుకార్లు కాలేరుగా! అయినా మీకేమండీ?—తాలుకాఫీసు గుమస్తాలు?”

సుబ్బారావు డాక్టరుకు ఫడీమని చెంపపెట్టు పెడ్డామన్న వుద్రేకంవచ్చింది. కానీ తేచిన కుడి చేతిమాపుడు వ్రేలిని నోట్లో పెట్టి గట్టిగా కఱచిపట్టు

కొని రొప్పుకుంటూ మెట్లు దిగిపోయాడు. నోటి నుంచి బయటపడ్డ చేయి తనజుత్తునే గట్టిగా పీకింది!

ఇదివరకు తనుదేవునిపేరు కష్టాలలోనూ, నష్టాలలోనూ, అన్యాయంలోనూ, అవినీతిలోనూ యెత్త కూడదని, అలా యెత్తేవారిని దేవుని పవిత్రతను చెరిచే మూర్ఖులని ద్వేషించాడు. కానీ త్రోవలో ‘దేవుడులేదా? నన్ను తలెత్తుకొని నడవనీడా?’ అన్నమాటలు హృదయంనించే అప్రయత్నంగావచ్చే శాయ్. అవి వచ్చాక తన పొరపాటును గ్రహించి అబ్బే అబ్బే అనుకున్నాడు. నడూస్తూనే యమయా తనపడుతూ మరచిపోయి యింటికి వచ్చేశాడు.

దీపం మిసమిసగా వెలుగుతోంది. కుర్రాడు చైతన్యం లేనట్లే పడున్నాడు. భార్యమంచందగ్గరగా కూర్చుంది. ఈ బెంగతోమరింత చిక్కి శల్యమైంది. ఇంట్లో ఒకఅడుగు వేశాక తనుయింటికి యెందుకువచ్చాననుకున్నా తిరిగి వెలిపోలేకపోయాడు. భార్య చూడగానే డాక్టరుగారేరిఅంది. వస్తాడన్న సమాధానం వద్దనుకున్నా నాలికచివర నుంచి వచ్చింది.

మెల్లగా క్రిందకూర్చున్నాడు. కుర్చీ అక్కడనే వుంది. కట్టెలాపడున్న కొడుకువేపు చూస్తుంటే కళ్ళంటనీరు తిరుగుతోంది. వీడింత ప్రియతముడని యిదివరకెప్పుడూ వూహించలేదు. పిల్లలమీదనున్న ప్రేమాభిమానాలు మానవత్వంలో ముప్పాతికవంతు మిగతాన్ని అనుభూతులు కలసి ఆమిగతా పాతికవంతు. నరాలన్నీ కుమిలి కుమిలిపోతున్నయ్. కళ్లు నిలబెట్టి కొడుకువేపు చూస్తున్నాడు. భార్యలేచి నిల్చోవటం, ముఖాన్ని దాచుకోవటం ఆమె గొంతు విప్పి మెల్లగా వణుకుతూ మాట్లాడేవరకూ చూడలేదు.

ఆమె మెల్లగాఅన్నది “సన్యాసివచ్చాడు!” ఈ పేరువినగానే తనకళ్ళల్లో వూరే కన్నీటికి ఆనాడు సాయంత్రం తనకు చేరువగా కూర్చొని తనగాఢను వెళ్గగక్కి కార్చిన కన్నీటికి యెవో పోలికవున్నట్లనిపించింది. అయినా పైని వినిపించు కోవట్లే కొడుకువేపు చూస్తున్నాడు.

భగ్గుభగ్గుమని లాంతరుమండుతోంది. కానీ తరవాత సర్దుకుంది. చెప్పకవిధిలేక, తన కెటువంటి శిక్ష

పడబోతుందన్న భయంతో ఆగిఆగి భార్య చెప్తోంది—సన్యాసికి మీరెప్పుడో రెండురూపాయ లిచ్చారట!”

“ఇస్తే!”

“మీరు గంజి త్రాగమని యిచ్చారట. త్రాగ కండా ఆ రెండురూపాయలు యిచ్చి నాలుగు రూపాయల సారా తెచ్చి అమ్మాడట. ఆ నాలుగు రూపాయలు యిచ్చి యెనిమిది రూపాయలది తెచ్చి అమ్మాడట! ఆ రెండు రూపాయలతో ఇలా అరువు ఇవ్వకండా ఇప్పటికి రెండువందల రూపాయలు చేశాడట!”

సుబ్బారావు మాపు వింతగా మారిపోతోంది. భార్య భర్త నిజాయితీని యీ పదేళ్లకళ్లారా చూసింది కాబట్టి యీ మాపుతో వణుకుతూనే మెల్లిగా “మామయ్య వూర్లో అప్పుకు తిరుగుతుంటే విన్నాడట! ధరలు పడిపోయాయని అప్పుపుట్టడం లేదట. ‘ఈ డబ్బంతా ఆ బాబుదే. ఆ బాబుకు కష్టంవస్తే నానీ డబ్బంతా వుంచుకొని యెంచేస్తానని నూరు రూపాయలు తీసుకవచ్చాడు. నన్ను చంపేస్తారు, వద్దు వద్దని యెంత చెప్పినా విన్నాడుకాదు. నేలమీద పడి మొక్కి యెంతో హంగామా చేశాడు. డబ్బు వాడి ముఖంమీద పారవేశాను. ఆ నోట్లన్నీ యేరి మళ్ళీ తేబిలుమీద పెట్టి “యిది నా డబ్బుకాదు. ఆ బాబుడబ్బు ఆ బాబుకిచ్చినానని సెప్పండమ్మా అని వెళిపోయాడు”

భార్య యీ మాటలు ఆగి ఆగి చెప్పాక తల

వంచుకున్నాడు. బహుశః తన కళ్ళల్లో వూరిన కన్నీరు ఆమెకు చూపించ కూడదనే అభిమానం అలాచేసి వుండవచ్చు. కొంతసేపటికి తలెత్తి కొడుకు వేపు చూచూ వెళ్ళివానిలా ముఖం పెట్టి “ఆ డబ్బేదీ?” అన్నాడు.

మంచందగ్గరకు వచ్చి కూర్చున్న భార్య డ్రాయరులో వుండంటూనే భర్త వేపు ఆవేదన అల సటతో చూసింది. కొడుకుకన్నా తండ్రికే హెచ్చు జబ్బుగా వున్నట్లుంది!

జోగుకుంటూ మెల్లిగా తేబిలువద్దకు వెళ్లాడు. కాస్సేపు ఆగాడు. మళ్ళీ కొడుకు కనిపించాడు. తను యింటిలో యిల్లాలి యెదురుగా పిచ్చివానిలా ప్రవర్తిస్తున్నానన్న స్ఫురణ లేనేలేదు. ఒక్కసారి డ్రాయరు తెరచాడు—డబ్బు!—ఎన్నో కుటుం బాల హాహాకారా లొక్కసారి చెవులను చిల్లలను చేశాయ్! డ్రాయరు ఫర్ మని మూశాడు. ఆ శబ్దం మళ్ళీ మెదడును మేలుకొలిపింది తేబిలును కరుకు కరుకుమని నమిలినట్లు పట్టుకున్న వాడల్లా కొడుకు కనిపించగానే కళ్ళు ఘట్టిగా మూశాడు. దిగువ పెదిమ పళ్ళతో నొక్కిపట్టి పూపిరి బిగబట్టాడు. మళ్ళీ యెందుకో బావురుమని యేడవాలని పించింది. ముఖంలోని అసహ్యం వెళ్ళినవ్వుగా మార్చుకొంది తోంది. డ్రాయరు మళ్ళీ విప్పాడు. బుస్సుని పడ గెత్తిన నల్ల త్రాచులా ఆడబ్బు అగపడింది. ఒళ్ళు చచ్చినా, కళ్ళుమూసి ఆపడగ చేతితోనొక్కి పట్టు కొని డాక్టరు యింటివేపు పరుగెత్తాడు.

